



ইংরেজী মাধ্যম কেজি

কোন বই সরকারের
অনুমোদন ছাড়া
পড়ানো যাবে না

সংসদে সপ্তিমাসের সরকারী তথ্য বিবরণীতে বলা হয়, আগামী ১৯৮৯ শিক্ষাবর্ষ থেকে ইতিমধ্যে গৃহীত এক সিদ্ধান্ত মোতাবেক ইংরেজী মাধ্যম কিন্ডার গার্টেন ও সকল বেসরকারী ইংরেজী মাধ্যম শিক্ষা প্রতিষ্ঠানসমূহে কোন বই সরকারের অনুমোদন ব্যতীত পড়ানো যাবে না। এসব স্কুলের পাঠ্যসূচী ও পাঠ্যসূচীর অন্তর্ভুক্ত বইগুলো পরীক্ষা করে অনুমোদন করার জন্য জাতীয় শিক্ষাক্রম ও টেক্সট বুক বোর্ডের চেয়ারম্যানকে সভাপতি করে সরকার পাঁচ সদস্যের একটি কমিটি গঠন করে।

কমিটি তাদের দায়িত্ব পালনের উদ্দেশ্যে ইংরেজী মাধ্যম কিন্ডার গার্টেনসহ সকল বেসরকারী ইংরেজী মাধ্যম স্কুলের বিভিন্ন শ্রেণীতে যে সব বই পড়ানো হয় তা সংগ্রহপূর্বক পরীক্ষা করে এবং নির্বাচিত বইসমূহের একটি তালিকা প্রণয়ন করে। এই তালিকা ও এতদ্বিষয়ে কমিটির সুপারিশ সম্বলিত একটি রিপোর্ট সরকারের নিকট পেশ করা হয়। কমিটির সুপারিশ এবং বইয়ের তালিকা সরকার ইতিমধ্যে পরীক্ষা-নিরীক্ষা করে অনুমোদন করেছে। কমিটি সম্প্রতি তাদের রিপোর্ট শিক্ষামন্ত্রীর নিকট আনুষ্ঠানিকভাবে পেশ করেছে।

সরকার কর্তৃক অনুমোদিত বইগুলোর তালিকা টাকার মতিঝিলস্থ জাতীয় শিক্ষাক্রম ও টেক্সট বুক বোর্ডের চেয়ারম্যানের কাছ থেকে সংগ্রহ করা যাবে। ১৯৮৯ ইং সাল হতে উক্ত তালিকা বহির্ভূত কোন বই ইংরেজী মাধ্যম কিন্ডার গার্টেন অথবা কোন বেসরকারী ইংরেজী মাধ্যম স্কুলে (প্রাথমিক স্কুলসহ) পড়ানো যাবে না। উক্ত তালিকা বহির্ভূত কোন বই স্কুল পড়াতে চাইলে উপরোল্লিখিত কমিটি কর্তৃক সেই বই অনুমোদন করাতে হবে। কমিটির অনুমোদন ব্যতিরেকে কোন বই কিন্ডার গার্টেন অথবা কোন বেসরকারী ইংরেজী মাধ্যম স্কুলে পড়ানো যাবে না।